

śrī-śacīnandanāṣṭakam

(attributed to Narahari Sarkar or Raghunandan Thakur)

gopīnām kuca-kuṅkumena nicitaṁ vāsaḥ kim asyāruṇaṁ
nindat-kāñcana-kānti-rāsa-rasikāśleṣeṇa gauram vapuḥ |
tāsām gāḍha-karābhibandhana-vaśāl lomodgamo dṛśyate
āścaryaṁ sakhi paśya lampāṭa-guroḥ sannyāsa-veṣaṁ kṣitau ||1||

yaḥ pūrvam vraja-sundarī-rati-rasair utthāpitaḥ pratyaham
kāḷindī-puline nanarta rabhasāt śrī-rāsa-goṣṭhyām vibhuḥ |
so'yaṁ samprati sarva-loka-nihita-premānurāgaḥ kalau
premnā nṛtyati nartayaty api jagad-bhūdeva-cūḍāmaṇiḥ ||2||

vedāntāgama-veda-śāstra-pāṭalī-durgamya-pādāmbujaḥ
śrī-śrī-nanda-kiśora-lāśya-laharī-vidyotakānugrahaḥ |
tat-kāla-smṛti-mātra-tat-kṣaṇa-valat-prema-pravāhāmbudhir
bhūdevāṅgaṇā-maṅgalo vijayate śrī-śrī-śacīnandanaḥ ||3||

mohonmāda-rasena gopa-vanitā-siktena vṛndāvanam
yaḥ pūrvam jagad-eka-maṅgalam alaṁ cakre ghana-śyāmalāḥ |
so'yaṁ gaura-hariḥ samasta-jagatīm premṇā samullāsayan
kāruṇyaika-niketanam vijayate gauḍāvanī-maṅdale ||4||

nṛtyāveśa-mahollasat-sumadhura-pratyaṅga-veśojjvalam
śrīkhaṇḍāguru-kuṅkumādi-sahitam śrīmad-bṛhad-vakṣasā |
karpūrodbhṭa-pūga-puñja-vilasat-prārakta-bimbādharam
śrī-caitanya-mahāprabhor vijayate lāvaṇya-sāram vapuḥ ||5||

pratapta-kanaka-prabham vimala-pūrṇa-candrānanam
galan-nayana-vāribhiḥ sapadi sikta-bhūmī-talam |
sa-gadgada-giram mudā sakala-deva-cūḍāmaṇim
śacī-sutam aham bhaje karuṇa-sāgaram īśvaram ||6||

kadamba-kusumollasat-pulaka-puñja-puñjojivalam
jhalat-jhalad iti skhalan-nayana-vāribhir nirjharam |
vayam dama-damāyite hṛdi dara-sphuran-mādhurī
madhūnmada-mahā-ṇaṭam kim api dhāma vandāmahe ||7||

uccair lola-bhuja-dvayena paritaḥ svar-lokam āhlādayan
premnā pūrta-kaṇṭha-gadgada-hari-dhvānair bhuvam mohayan |
cañcat-pāda-vihāri-nūpura-ravair nāgān mudā mīlayan
nityānanda-mahāprabhur vijayate śrī-malla-veśojjvalaḥ ||8||

kṛṣṇo devaḥ kali-yuga-bhavaṁ lokam ālokyā sarvaṁ
pāpāsaktaṁ samajani kṛpā-sindhu-caitanya-mūrtiḥ |
tasmin yeṣāṁ na bhavati sadā kṛṣṇa-buddhir narāṇāṁ
dhik tān dhik tān dhig iti dhig iti vyāharet kim mṛdaṅgaḥ ||9||

iti śrīman-narahari-ṭhakkura-viracitaṁ śrī-śacīnandanāṣṭakaṁ sampūrṇam